

समे – 12:25 hrs.

<><><><><><>

Infiltration-Foiled

भारती सेना नै उड़ी सैक्टर च इक पाकिस्तानी आतंकवादी गी मारी मकांदे होई घुसपैठ दी इक कोशश गी नाकाम बनाई दिता ऐ। फौज दी चिनार कोर नै सोशल मीडिया मंच-एक्स पर दिती गेदी जानकारी च दस्सेआ ऐ जे 14 ते 15 मार्च दी दरम्यानी राती चलाए गेदे इक सांझे अभियान दरान सुरक्षाबलें बन्ने पर किश नकलो-करत दिक्खी। मगरा ललकारे जाने पर आतंकवादी नै अन्नेबाह् गोलीबारी शुरू करी दिती। सुरक्षाबलें दी कार्रवाई च इक पाकिस्तानी आतंकवादी मारेआ गेआ। टाक्करे आली थाहै थमां असलाह-बरूद बरामद कीता गेआ ऐ। तोआई, फौज दी उत्तरी कमान दे कमांडर लेफ्टिनेंट जनरल प्रतीक शर्मा होरें इक पाकिस्तानी आतंकवादी गी मारी मकाने ते घुसपैठ दी भैड़ी कोशश गी नाकाम बनाने लेई सौहगे बलें दी सराहना कीती ऐ।

<><><><><><>

JK-SIT

जम्मू-कश्मीर पुलस नै साबका मुखमंत्री ते जम्मू-कश्मीर नेशनल कांफ्रेंस दे अध्यक्ष डॉ. फारूक अब्दुल्ला हुंदे पर होए दे हमले ते हत्या दी कोशश दी जांच आस्तै 7 सदस्यें दी बशेष जांच टीम सिट दा गठन कीता ऐ। एह् टीम जम्मू-साम्बा-कठुआ रेंज दे पुलस उप निरीक्षक हुंदी निगरानी च कम्म करोग। टीम गी मामले दी व्यापक जांच करने ते इसी तय समें च पूरा करने दे निर्देश दिते गए न।

एह घटना 11 मार्च गी पेश आई ही, जिसले फारूक अब्दुल्ला होर जम्मू च इक ब्याह समारोह च शामिल होने लेई गेदे हे। आई.जी.पी जम्मू जोन भीम सिंह टूटी हुंदे निर्देश पर इस टीम दा गठन कीता गेआ ऐ।

<><><><><><><><>

Jitender-Kathua

प्रधानमंत्री हुंदे दफ्तरै च राज्यमंत्री डॉ. जितेंद्र सिंह होरें आखेआ ऐ कि अपने बधदे औद्योगिक ढांचे कन्नै कठुआ च इन्नी समर्था बनी गेदी ऐ कि भारत दे दोआ निर्माण ते निर्यात आहले नकशे पर एह प्रमुखता कन्नै अपनी पंछान बनाई सकै। भारत सरकार दे जैव प्रौद्योगिकी विभाग तैहत जैव प्रौद्योगिकी उद्योग अनुसंधान सहायता परिषद दी मदद कन्नै इस प्रोजेक्ट गी आर्चिड फार्मा कंपनी आसेआ 600 कोला 700 करोड़ रपे दे निवेश कन्नै शुरू कीता जा'रदा ऐ।

<><><><><><><><>

LG-Book Release

उपराज्यपाल मनोज सिन्हा होरें कल आखेआ कि जम्मू-कश्मीर इक सनैहरा ते रौशन भविक्ख बनाने दिएं बेशमार संभावनाएं ते वायदें कन्नै भरोचे दा ऐ। श्रीनगर च सामाजिक बदलाव बारे लिखी गेदी इक कताब महसूस दा विमोचन करदे मौके एल.जी होरें आखेआ कि जम्मू-कश्मीर कश कुदरत दियां बेशमार नियामतां, जोश ते उर्जा कन्नै भरोचे दा नौजवान ते सेवाएं लेई प्रेरित नागरिक न। उनें आखेआ कि शानदार ते कामयाब भविक्ख किस्मत दे सहारे नेई पक्के धेइयै ते किट्ठै रलियै कीते गेदे जत्नें कन्नै हासल कीता जाई सकदा ऐ।

बगीचे च प्रवेश टिकट खरीदने दी प्रक्रिया गी सैलानिएं आस्तै सौखा, पारदर्शी ते असान बनाने दे मकसद कन्नै बगीचे ते फुल्लें दी काशत सरबंधी मैहकमा ते जम्मू-कश्मीर बैंक दी सांझी पैहल पर डिजिटल मंच विकसित कीता गेआ ऐ। लोक सरबंधत विभाग दे पार्टल राएं आनलाइन टिकट बुक करी सकदे न।

<><><><><><>

Rana-Canals Desilting

जल शक्ति मैहकमे दे मंत्री जावेद राणा होरें कल जम्मू च सुचेतगढ़ कोला लेइयै बेलीचराना तगर सिंचाई नैहर पर जारी गार कड्डने ते मरम्मत ते सिंचाई ढांचे दे रख-रखाव सरबंधी कम्मै दा निरीक्षण कीता। हर बरे नमीं फसलै दी रड कोला पैहले नैहर बंद करियै एहदी पूरी चाल्ली सफाई कीती जंदी ऐ जेहदे च नैहरै चा गार कड्डने ते मरम्मती दे कम्म शामिल होंदे न तां जे नैहर दा पानी हर कुसै गी थहोई सकै ते हर करसान धोड़ी सिंचाई दा पानी पुज्जी सकें इस दरान मंत्री होरें निर्देश दिता जे एह सारा कम्म मित्थे गेदे समें कोला पैहले-पैहले मुकम्मल होई जा।

<><><><><><>

Prog. Announcement

आकाशवाणी जम्मू दे क्षेत्रीय समाचार एकांश आसेआ कल 16 मार्च गी “राश्ट्री टीकाकरण दिवस-2026” दे मौके पर 25एं मिंटें दा इक विशेष कार्यक्रम प्रसारित कीता जाहग- जेहदा विशे होग “टीकाकरण जागरुकता राएं सार्वजनिक सेहत गी निग्गर बनाना”।

इस विशेष कार्यक्रम का प्रसारण दपैहरी 12 बजे कीता जाहग ते एहदे च सहाड़े परौहने होडन-जम्मू-कश्मीर सरकारै दे सेहत विभाग दे राज्य टीकाकरण अधिकारी डॉक्टर शाहिद हुसैन-जेहड़े इस चर्चा राएं अपने माहिराना बचार सांझे करडन। इस कार्यक्रम दी मेजबानी मेरे यानि विजय बजाज आसेया कीती जाहग।

<><><><><><>